

ሰንበት ዘኖላዊ

ታሕሣሥ 25 2013 ዓ.ም. (1/03/2020)

መዝሙር: ኖላዊ ዘመጽኦ ውስተ ዓለም... ጻጎ ናብ ዓለም ዝመጸ ወዱን ቃሉን ንእግዚአብሔር ካብ ላዕሊ ብኃይሉ ዝወረደ ክርስቶስ ንሱ ጎይታ ሰንበትዮ፥ ኣቦ ንወዱ ወደይ ብየማነይ ንበር በሎ እናበለ ጎ.ኢ.ክ. ጻጎ ሕዝቢ ኮይኑ ካብ ኣብኡ ከም ዝተላእከ ይገልጻልና።

ንግባት: ዕብ. 13:16-ፍ፥ ያዕ 5:7-10፥ ግ.ሓ. 11:21-ፍ፥ ማቴ 11:2-11።

ምስባክ: ኖላዊሆም ለእስራኤል አጽምእ፥ ዘይሬእዮሙ ከመ አባግዐ ዮሴፍ፥ ዘይነብር ላዕሊ ኪሩቤል አስተርአየ። ኦ ጻጎ እስራኤል ጽን በለና ኣታ ንህዝብኻ ንደቂ ዮሴፍ ከም መጓሰ እትመርሓና፥ ኣታ ኣብ ልዕሊ ኪሩቤል እትቐመጥ ተገለጽ (መዝ 80:1)።

ካብ ታሕሣሥ 1-26 ዘሎ ዘመነ ስብከት ይብሃል ምኽንያቱ ነብያት ናይ ጎይታ ብሥጋ ምምጻእ አግሬሖም ብትንቢት ብትምህርቲ ብምስትምሃርም ምስባኻም፥ ቤተ ክርስቲያን በዚ እዋን ንዝኸሪ ጥራሕ ዘይኮነ ነፍስወከፍ ንአምላኽ ኣብ ልቡ ከሰናዱ ኢላ እተቀራርበሉ እዋን ስለ ዝኾነ፥ ናይ ሎሚ ሰንበት ብፍሉይ ዘኖላዊ ተባሂሉ ይጽዋዕ። ክርስቶስ እቲ እንኮ ጻጎና ምዃኑ ተረዲእና ኣብ መጓሰኡ ክንርከብ ክንሓስብ ሕይወትና መንፈስ አምላኽ ለቢሱ ደቂ አምላኽ መጓሰ አምላኽ ዘብል መገዲ ክንሕዝ እሞ ደቂ ገዛ ኮና ደምበና ክነለሊ። እዚ ጻጎ ዝብል ካብ ጥንቲ ብነብያት ዝተነገረ እዩ። ኩሎም ነብያት ክርስቶስ ጻጎና ከምዝኾነ ተነበዮ፥ ባዕሉ ኢየሱስ ከአ እቲ ሕያዋይ ጻጎ እን እየ እናበለ አስተምሂሩና (ዮሓ 10:14)። ኣብ መአዲ ቅዱስ ቍርባን ምስ ሓዋርያቱ እንከሎ ሓደ መጓሰ ክንከውን ጸልዩልና። ናይ አምላኽ መጓሰ ኮና ክነብር እዩ ተፈጥሮና ኣብ ካልእ መጓሰ ክንሕወስ ድላይ አምላኽ አይኮነን። ሎሚ መጓሰና አለሊና ደንበና ክንኣቱ አምላኽ ይጽውዓና አሎ።

ሰንበት ዘኖላዊ ብዛዕባ ጉስነት አምላኽን መጓሰ አምላኽ ዝኾና ደቂ አዳምን ምዃና ዘኪርና አበይ ከም ዘሎና ክንሓስብ ይሕግዘና። ኣብ ዘመን ምጽአት ተጓሲኻ ምኽአል እቲ ዝበለጸን ዝዓበየን ጉዳይ እዩ። ኣብ ወንጌል ናይ ዮሓንስ ኢየሱስ እቲ ሓቀኛ ጻጎ ምዃኑ ክገልጽ እንከሎ ብዛዕባ ጻጎ፥ መጓሰ፥ አፍደገ፥ ሕያዋይ ጻጎ፥ ዕሱብ ጻጎ፥ ሰራቂ ክብትን ዝመጽእ ከመይ ዝበለ ከም ዝኾነ ይነግር።

ወንጌል ብዛዕባ ካብ መጓሰ ዝጠፍአት በግዕ እሞ እቲ ጻጎ ነተን 99 ሓዲጉ ነታ ሓንቲ ክደሊ ከም ዝኸደ ምስ ረኸባ ክንደይ ከም ዝተሓጎሰን ንጎረባብቱ ዝጠፍአት በግዕይ ረኺቢያ እናበለ ከም ዝነገሮምን ምስኡ ክሕጎሱ ከም ዝዓደሞምን ነንብብ። (ሉቃ 15:1-7፥ ማቴ 18:12-14)። እዚ ምሳሌ አምላኽ ከም ሓደ ንፉዕ ጻጎ ኮይኑ ንኦሳና ነባግዑ ካብኡ ክንጠፍእን ክንርሕቕን እንከሎና ክሳብ ኣብኡ ተመሊስና ምስኡ እንኸውን ከም ዝደልየና ክነግረና ኢሉ እዩ። ሰብ ይጠፍእን ይህውትትን እዩ። መገዲ አምላኽ ሓዲግና ጻል መገዲ ወሲድና እንወጽእ ውሑዳት አይ ኮናን ሎሚ ኣብ አምላኽ ክንምለስ ካብቲ ጠፊናሉ ዘሎና ወጺእና ኣብ ቤትና ዝኾነት ቤተ ክርስቲያን ኣብ መጓሰ አምላኽ ተመሊስና ምስ ካልኣት አሕዋትና ሓደ ክንከውን ንሕተት አሎና።

ብዙሕ ጊዜ ንጠፍእ ኢና ክንምለስ ዓቕምን መንፈስን ይጎድለና እሞ ከም እሱራት ኣብቲ ብዘይ ኣምላኽ ዝኾነ ሕይወት ከም ጥዲሙና ዘሎ ንነብር እዚ እዩ እቲ ዝገደደ ጥፍኣት። መትካ ከሎኻ ከም ሕይወት ዘሎካ ክተምስል ሕጉስ ምዃን፤ ብሓቂ ኣብ ርእስና ንመለስ እሞ ንመገዲ ኣምላኽ ዝወስድ ክንርኢ ክንክእል ኢና። ኣምላኽ ብወገኑ ክንምለስ ይጽበየና ኣሎ። ኣብ ልብና ተመሊስና ኣብ ኣምላኽና ንመለስ።

ኢሳያስ ነብይ ኣብ 35፡1-6 ሓልዮትን ጉስነት ኣምላኽ እቲ ሓላዩን ፈቃር ኣቦ ከም ዝኾነ ንሱ ንህዝቡ ከድሕን ከም ዝመጽእ ኣቐዲሙ ከም ዝተነበየ ንርኢ። ኣጀኹም ኣይትፍርሁ ኣምላኽኩም ከድህነኩም ይመጽእ ኣሎ ይብል። እዚ ትንቢት እስራላውያን ኣብ ባርነት ኣብ ዓዲ ጓና እናተሳቐዩ ተስፋ ቆሪጾም ኣብ ዝነበሩሉ እዋን ብርሃን ተስፋ ክህበም እንከሎ ዝተነግረ እዩ። ሰብ ኣብ ከቢድ ስቓይ ወይ ፈተና እንከሎ ብርሃን ተስፋ ክርኢ ይኸብዶ እዩ። ግን ንኣምላኽ ዝኣመነ ነቲ ጸልማትን ከቢድን ፈተና ክሓልፎ ይኸእል። ኣምላኽ ኣብቲ ከቢድን ጽንኩርን እዋን ምስ ኩሉ ተስፋታቱን ጸጋታቱን ይመጽእና። ንሱ ሕያዋይ ጓሳና እዩ። ኢሳያስ ኣምላኽ ክመጽእ እንከሎ ምስኡ እንታይ ከም ዘምጽእ ዝገብርን ክገልጸልና እንከሎ ሽዑ ዕውራት ክርእዩ ጸማማት ድማ ሺሰምዑ እዮም። ሓንካሳት ከም ኢራብ ክሰራሰሩ ዓባብ ከኣ እልል ክብል እዩ። ማያት ኣብ በረኻ ወሓይዝ ድማ ኣብ ምድረ በዳ ሺፍልፍል እዩ. . . እቶም እግዚአብሔር ዝተበጀዎም ኪምለሱ እዮም ይብል።

ኩሉ ጊዜ ኣምላኽ ክመጽእ እንከሎ ምስኡ ዝመጽእ ሓጎስን ሰላምን እዩ። ኣብ ጉዕዞ ንምጽኣት ጎይታ ኣብ እንቀራረበሉ ዘሎና እዋን ወዲ ኣምላኽ ሥጋና ለቢሱ ኣብ መንጎና ክሓድር እንከሎ ሓጎስና ምሉእ ክኸውን እዩ። ኣብ መዓልቲ ልደት ግልጸት ምስጢር ፍቕሪ ኣምላኽ ንነፍሲ ወከፍና ኢና እነስተማቕር። እዚ ከም ስንቂ ኮይኑ ንጉዕዞ ምቕርራብና ፍሉይ ጽንዓትን ትርጉምን ክህቦ ይግባእ። ሰብ ተስፋ ገሩ ንቅድሚት ክርኢ እንተ ከኣለ ንዝኾነ ጸበባ ወይ ሽግር ክሓልፎ ይኸእል እዩ ብፍላይ ኣብ ኣምላኽ እምነት ገሩ ክጉዓዝ እንከሎ ተስፍኡ ጭቡጥ እዩ። ሎሚ ኣብ ዝኸረ ልደት ክንቀርብ ከሎና ነቲ ቅድሚ ልደቱ ብነብያት ዝተሰብከ ኣብ ልብና ሓዲስና ክንሰምዖ እሞ ብዝያዳ ኣብዚ ጸገምን ፈተናን ዝበዝሖ ዓለምና ብተስፋ ክነብር ኣብቲ ምንጪ ተስፋና ዝኾነ ክንምለስ እሞ ሽዑ ኣብ ሓደ ደምበ ተጠርኒፍና ናይ ክርስቶስ መጓሰ ክንከውን።

ቅ. ያዕቆብ ከጸናንዓና ኢሉ ኣሕዋተይ ክሳብ ምጽኣት ጎይታ ተዓገሡ. . . . ልብኹም ኣጽንዑ ምኽንያቱ ምጽኣት ጎይታ ስለ ዝቐረበ ይብለና። ኣብዚ ጊዜ ምጽኣት ሓደ ካብቲ ብዝያዳ ክንገብር ዘሎና ትዕግስቲ ምግባር እዩ። ዝጸበ ትዕግስቲ ገሩ ክጽበ እንከሎ ዝመጽእ ይምጸእ ድንብርጽ ኣይብሎን እዩ። ተስፋን ትዕግስትን ንሕይወትና ክመርሓ ከለዋ መኣዝና ኣይነጥፍእን ኢና። ተስፋን ትዕግስትን ንቅድሚ ክንጉዓዝ ዓቢ ኃይሊ ይኸኖና።

ንምጽኣት ጎይታ እናተጸበና ከሎና ነቲ ዓዳል ኩሉ ጸጋታት ዝኾነ ኣምላኽ ጸጋ ትዕግስትን ተስፋን ክህበና ክንልምኖ ኣሎና። ከም ሓደ እስፖርተኛ ኣብ ዝገብሮ ምቕርራብ ከም ዝወወት ኣረጋጊጹ ዝቐርብ ንሕና እውን ንርእስና ዝግባእ ምስንዳው ገርና ኣብቲ እንደልዮ ከም እንበጽሕ ንርእስና ክነረጋግጻላ ኣሎና ሽዑ ኣብቲ ዝድለ ክንበጽሕ ኢና። ብትዕግስትን ተስፋን ክንጽበ እንከሎና ብርግጽ ንጎይታና ኢየሱስ ክርስቶስ ክንረኽቦ ኢና፤ ምጽኣቱ ኸኣ ምልኣት ሓጎስ ክዕድለና እዩ።

ኣብ ናይ ሎሚ ወንጌል ኩሉ ኢየሱስ ዝብሎን ዝገብሮን ዝነበረ ዘደንቕ ስለ ዝነበረ ብዙሕ ህዝቢ ተሓጉሱ ይስዕቦ ከም ዝነበረ ይነግረና። ነቲ ብኢሳያስ ነብይ ተባሂሉ ዝነበረ ፈጺምዎ ዮሓንስ መጥምቕ ከይተረፈ ኣብ ቤት ማእሰርቲ እንከሎ ሰሚዕዎ። ሎሚ ንሕና እውን ብሓቕን ብምሉእ ተገዳስነትን ንኢየሱስ ክርስቶስ ኣብ ሕይወትና ክመጽእ እንከሎ እንተ ተቐበልናዮ ነቲ እንጽበዮ

ኩሉ ክምልከልና እዩ እዚ ኸኦ ከም እንርኢ ብምግባር፤ እንደገና ኣብ ሓቂ ብምምልላስን ንቃሉ ብምስማዕን ብምስትውዓልን ንገብሮ። እዚ ኸኦ ሕጉሳት ከም እንኸውን ይገብረና።

ኢየሱስ ነቶም ኣርድእቲ ዮሐንስ ክምልሱሎም እንከሎ ሓቀኛ ስርሑን መንነቱን ገሊጽሎም። ከምቲ ሰባት ዝገልጽዎ ገሩ ንርእሱ ኣይገለጸን ብቲ ኣብ መንጎ ህዝቢ ዝገብሮ ዝነበረ ክግለጽ ደልዩ። ሎሚ እውን እቲ ትማልን ሎምን ጽባሕን ሓደ ዝኾነ ክርስቶስ ንርእሱ ክገልጽ እንከሎ ዕዉራት ከም ዝርእዩ፤ ሓንካሳት ከም ዝኾኑ፤ ለምጻማት ከም ዝነጽሑ፤ ጸማማት ከም ዝሰምዑ፤ ሙታን ከም ዝትንሥኡ፤ ድኻታት ወንጌል ከም ዝብሰሮም ዝገብር እዩ። ንሱ ዘይቅየር ኩሉ ጊዜ ሓደ ዓይነት ዝኾነ ኣምላኽ እዩ። ስለዚ ብዛዕባ ኣምላኽና እንታይ ዓይነት ርድኢት ኣሎና? ኣብዚ እዋን ልደት ኣብ ዝቐርበሉ ዘሎ እዋን ትጽቢትና እንታይ እዩ? ምናልባት ብዙሓት ካባና ግዙፍ ነገራት ክውሃብና ንጽብ ንኸውን? ገለ ኣብ ሕይወትና ነዲሉና ዘሎ ክንረክብ ወይ ሓዲስ ምጅማር ክገብረልና እሞ ኩሉ ክሕደስ ክኸውን ይኸእል ትጽቢትና? ቀንዲ ትጽቢትና ግን ሎሚ እውን ኢየሱስ ብፍሉይ መገዲ ዝመጽእ መንፈሳዊ ምሕረት ክህበና እዩ። ካብቲ መንፈሳዊ ዕውረትና፤ መንፈሳዊ ምልማስና፤ መንፈሳዊ ደዌና፤ መንፈሳዊ ምጽማምና፤ መንፈሳዊ ሞትናን ድንቁርናና ክሕውየና እዩ ዝመጽእ ዘሎ።

እምብኣር ነቲ ኣምላኽ ዘርእየና ዘሎ ምልክታት ክንርኢ እንተ ዘይከኣልና፤ ነቲ ኣብ መንደቕ ልብና ተጻሒፉ ዘሎ ኣብኡ ብዝያዳ ክቐርብናን ሓደ ክገብረና ዝኸእል ክነንብብ ዘይንኸእል እንተ ድኣ ኮና ብመንፈስ ዓዊርና ኣሎና ማለት እዩ። ምስ ካልኦት ከማና ዘመሰሉ ኣሕዋትና ሰንበት ሰንበት ክነምልኽን ክንጽልን እንተ ዘይከኣልና ጽቡቕ ክንገብር እንተ ዘይከኣልና ብመንፈስና ለሚስና ኣሎና ማለት እዩ። ብመንፈሳዊ ደዌ እንሳቕ ነፍስና ብናይ ኃጢአት ግዕዘይ ነገራት መሊኦ ክትርከብ እንከላ ዝኾነ ጽብቕ ነገር ቀጭቀጭ ከብለና እንከሎ እዩ። መንፈሳዊ ምጽማም ንቃል ኣምላኽ ምስማዕ ወይ ምእዛዝ ክኸብደና እንከሎ እዩ። ብመንፈስ እንመውት ከኣ ንዝኾነ ክፉእ ነገር ክንገብር ሕልናና ዘይወቕሰና ኮና ዝኾነ ናይ ምሕዳስ ወይ ምቕያር መንፈስ ዘይብልና ክነብር ከሎና እዩ። ንቃል ወንጌል ክንርዳእ ክኸብደና እንከሎ ደናቕኦ ኣና። ካብዚ መንፈስ ወጺእና ኣብ ኣምላኽ ክንምለስ ይድለ ኣሎ።

ኣብዚ ሰንበት ቤተ ክርስቲያን ናይ እቲ ብክርስቶስ ዝውሃብና ሓጎስ እንታይ ከም ዝመስል ትእምርቲ ትህበና። እምብኣር ንተሓጎስን ደስ ይበለናን ዝን ተሪፈናና ዘለዎ መዓልታት ብዓቢ ንቕሓትን ምስትውዓልን ከኣ ንሰናደወለን ትብለና። ከምቲ ነህምያ ንህዝቡ ዝበሎ ኪዱ ዝሰብሐ ብልዑ ዝጠዓመ ድማ ስተዩ ነቶም ዘይብሎም ከኣ ግዲኦም ሰደዱሎም እዛ መዓልቲ እዚኣ ንጎይታና ዝተቐደሰት እያ፤ እቲ እግዚአብሔር ዝህበኩም ሓጎስ ኪበርትዓኩም እዩ እሞ ኣይትጉሃዩ (ነህምያ 8:10) ዝበሎም ትብለና ኣላ።

ሓደ እዋን ሓደ ዕዉር ሰብ ሰባኻይ ኮይኑ ንብዙሓት ሰባት ብስብከቱ ይስሕብ ነሩ። ዝስሕቦም ዝነበረ ኸኣ ብኣካል ዓይነ ሰዉር እንከሎ ኩሉ ጊዜ ሰብከቱ ክጅምር እንከሎ ዕዉር እየ ነረ ሕጂ ግን እርኢ ኣሎኹ ይብል ስለ ዝነበረ እዩ። ዑረቱ ኣካላዊ እምበር ብመንፈስ ዝያዳ ይርኢ ነሩ፤ ነቲ ብዙሓት ዝርእዩ ግን ክርእይዎ ወይ ክርድእዎ ዘይ ከኣሉ ርእዩ ይኸእል ስለ ዝነበረ ይርኢ ነሩ።

ኣብዚ ጊዜ ምጽኣት ንብዓል ልደት ብዝያዳ ኣብ እንቀራረቡ ዘሎና እዋን እምብኣር ነቲ ኣምላኽ ሕጂ እውን ፍቕሩ ክገልጸልና ኢሉ ዝህበና ዘሎ ጸጋ ርኢና ክንክእል እሞ ብዓልና ብፍሉይ ክነስተማቕሮ ርኢና ንኸኣል ወይ እውን ነቲ ከይንርኢ ዝኸውለና ሎሚ ንእለዮ። ኣብ ምቅርራብና ንኣምላኽ ብዝያዳ ዘሓጉስ ሰሪዕና ክንክእል ሕይወትና ቀይርና ኣብ ኣምላኽ ክንምለስ ንሰናዶ።

ክርስቶስ እቲ እንኮ ንሳና ሎሚ እውን ክንስየና ክሕግዘና ይመጽእ ኣሎ። እሙናት መጓሰ ኮና ንሳና ክነለሊ እዋኑ እዩ። ካብ መጓሰ ክርስቶስ ፈልዩና ዘሎ ኣሊና ኣብ ሓቀኛ ንሳና ክንጽንበር ልብናን ሕልናና ኣንጺሕና ኣብኡ ንቕረብ።

ብዓልና ምልኣት ሓጎስ ክህልዎ ጸሎት፣ ንስሓ፣ ዕርቂ፣ ንግበር፣ እሙን ንሳና ክርስቶስ ብጸግኡ ኣብኡ እንቀርብሉ ጸጋን በረኽትን የውርደልና።

ብሩኽ ብዓል ልደት ይግበረልና።

አባ ንጉሠ ፍሥሓ